






अष्टाह

॥ १ ॥

॥ श्री जिनाय नमः ॥

॥ श्री अष्टाहिकव्याख्यानम् ॥

(कर्ता—श्रीक्षमाकल्याणकजी)

व्याख्यान

शांतीशं शांतिकर्तारं । नत्वा स्मृत्वा च मानसे ॥ अष्टाहिकाया व्याख्यानं । लिख्यते गद्यबंधतः ॥ १ ॥
 इह च सकलदुष्कर्मवारिणि विमलधर्मकर्मकारिणि इह परत्र च कृतप्रभूतशर्मणि श्रीपर्युषणादिपर्वणि समागते
 सति सकलसुरासुरेन्द्राः संभूय श्रीनंदीश्वरनामनि अष्टमद्वीपे धर्ममहिमानं कर्तुं गच्छन्ति; तत्र तावन्नंदीश्वरद्वीपस्य
 मध्यभागे चतुर्दिक्षु चत्वारोजनगिरयः संति, अंजनवर्णाः पर्वता इत्यर्थः, तेषां प्रत्येकं चतुर्दिक्षु चतस्रो वाप्यः
 संति, तासां वापीनां मध्यभागेषु दधिमुखपर्वताः संति, दधिवर्णाः श्वेता इत्यर्थः, पुनर्द्वयोर्वाप्योरंतरेषु द्वौ द्वौ
 रतिकरपर्वतौ वर्त्तन्ते, रक्तवर्णा इत्यर्थः, एवं चैकैकांजनगिरिः, समन्ताच्चत्वारो दधिमुखा अष्टौ च रतिकराः संति,
 संमीलने द्वादश त्रयोदशमश्च स्वयमंजनगिरिः, इत्थं चतुर्दिक्षु चतुर्णामंजनगिरीणां सपरिकराणां मीलने जाता
 द्विपंचाशद्गिरयः, ते च पृथग्नामसंख्यया चत्वारोजनगिरयः ४ षोडश दधिमुखाः १६ द्वात्रिंशद्रतिकरपर्वताः ३२

अष्टाह

॥ २ ॥

तेषामुपर्येकैकं जिनभवनमस्तीति द्वापंचाशज्जिनभवनानि संति, तेषु च जिनचंत्येषु प्रत्येकं चतुर्विंशत्यधिकशतं जिनबिंबानि संति, सर्वेषां मिलनेऽष्टचत्वारिंशदधिकचतुःषष्टिशतानि जिनबिंबानि भवन्ति (६४४८) तानि च सर्वाण्यपि चैत्यानि चतुर्द्वाराणि शाश्वतानि प्रवर्तोरणादिभिरलंकृतानि अतिसुंदराणि संति, तत्र देवेंद्रा बहुदेवदेवीपरिवृताः प्रवर्द्धमानभावेनाष्टाहिकीमहोत्सवं कुर्वन्ति, जलचंदनपुष्पधूपपाद्यष्टद्रव्यैर्जिनबिंबानि पूजयन्ति, जिनगुणान् गायन्ति, नाटकं च विदधति, इत्थमष्टदिवसावधि महोत्सवं समाप्य पुनः स्वस्थानं गच्छन्ति. एवं श्रावकैरपि श्रीमत्तीर्थकरप्रकाशितेऽस्मिन् पर्वणि समागते धर्मणि यत्नो विधेयः, तथा चास्मिन् पर्वणि श्रावकाणां कृत्यान्याह-आश्रवकषायरोधः। कर्त्तव्यः श्रावकैः शुभाचारैः ॥ सामायिकजिनपूजा-तपोविधानादिकृत्यपरैः ॥१॥ तत्राश्रवाः पंच ते चामी-प्राणातिपातमृषावांदादत्तादानमैथुनपरिग्रहास्तेषां रोधो निरोधः, अर्थात्तत्त्यागः कर्त्तव्यः, एतावता प्रथमं द्वीन्द्रियादयो येऽत्र सजीवास्तेषां विराधना श्रावकैर्वर्ज्याः, सर्वदानेषु अभयदानमेव श्रेष्ठं, यदुक्तं सूत्र-कृदंगे-‘अभयप्पहाणमिति’ अन्यत्राप्युक्तं च—दीयते अग्रिमाणस्य । कोटिजीवितमेव च ॥ धनकोटीं न गृहीयात् । सर्वो जीवितमिच्छति ॥ १ ॥ अपि च—यो दद्यात्कांचनं मेरुं । कृत्स्नां चापि वसुंधरां ॥ एकस्य जीवितं दद्यान्न हि तुल्यमहिंसया ॥ २ ॥ अतोऽभयदानख्यापनार्थं कथानकमुच्यते, तथाहि—

वसंतपुरेऽरिदमनो राजा, तस्य पंच राज्यस्तासु चैका दुर्भगा, चतस्रोऽत्यंतबलभाः, एकदा चतुर्वधूसमेतो राजा निजप्रासादगवाक्षस्थो नानाविधक्रीडाविलासं कुर्वन्तिष्ठति, तस्मिन्नवसरे एकश्चौरो राजमार्गेण नीयमानो राज्ञा सप-

व्याख्यान

॥ २ ॥

अट्टाह

॥ ३ ॥

लीकेन दृष्टः, स च कीदृशः ? कंठन्यस्तरक्तकणवीरमालो रक्तवस्त्रपरिधानो रक्तचंदनानुलिसगात्रः पुरस्ताद्वाद्यमानव-
 ध्याडिंडिमः, इत्थं विविधविडंबनाभिर्विडंब्यमानं तं चौरं दृष्ट्वा राज्ञीभिः पृष्ठं, किमकार्यमनेनाकारीति, तदा एकेन
 राजपुरुषेण तासां पुरः कथितं, परद्रव्यापहारेण राजविरुद्धमनेन कृतमिति, ततः संजातकूपया एकया राज्ञ्या विज्ञप्तो
 राजा, स्वामिन् यो भवता मद्यं प्राग्वरः प्रतिपन्नः सोऽधुना दीयतां, येनाहमेकदिनमुपकरोमि चौरं, तदा कथंचिद्राज्ञा
 प्रतिपन्नं तद्वचः, ततस्तया स्नानादिपुरस्सरं दीनारसहस्रव्ययेन विविधवस्त्रालंकारैरलंकृतः स चौरः, ततो द्वितीयया
 द्वितीयदिने राजानं विज्ञप्य दीनारदशसहस्रव्ययेन स सत्कृतः, ततस्तृतीयया तृतीयदिने दीनारलक्षव्ययेन स उपच-
 रितः, ततश्चतुर्थ्या दीनारकोटिव्ययेन चतुर्थो दिवसोऽतिवाहितः, ततः पंचम्या दुर्भगाया राज्ञ्या पंचमदिने राज्ञः समी-
 पमागत्य विनयमात्रया दीनवचसा नृपो विज्ञप्तः, स्वामिन् मम दुर्भगाया उपरि भवदीया तादृशी कृपा नास्ति, तेन
 मया कदापि भवंतो न याचिताः, अधुनाऽस्य चौरस्य जीवितदानं मया त्वां याच्यते, तदा राज्ञापि जीवितप्रदानपूर्वकं
 चौरः प्रदत्तोऽनया च तं चौरं स्वगृहे नीत्वा सामान्यभोज्येन भोजयित्वा कथितं, मया तुभ्यं जीवितं प्रदत्तं, पुनश्चौर्यं
 मा कार्षीस्ततोऽसौ दृष्टस्तदा सपत्नीभिर्हसितं नास्य त्वया किंचित् सुखकारि कृतं, तासां च परस्परं बहूपकारविषये
 धिवादे संजाते राज्ञा स एव चौरः समाहूय पृष्ठोऽहो कया तव बहूपकारः कृत इति, तेनाप्यभाणि भो महाराज
 चतुरो दिनान् यावन्मरणभयभीतेन मया न किंचित्स्नानभोजनादिसुखमज्ञायि, अद्य पंचमेऽहनि अस्याः पंचम्या
 राज्ञ्या मुखादभयदानाकर्णनेन परमसुखमनुभूयते, अत एव तस्या उपकारः सर्वतो महान्, एतच्चौरवचः श्रुत्वा

व्याख्यान

॥ ३ ॥

अष्टाह

॥ ४ ॥

सर्वैरपि सा प्रशंसिता, अतः सर्वदानानामभयदानं श्रेष्ठमिति ज्ञापितं, ततः सुश्रावकेणात्र पर्वणि खंडनपेषणवस्त्र-
क्षालनाद्यारंभो विवर्जनीयः, तैलिकलोहकारभ्राष्ट्रकर्मकारकादिषु वाचा धनव्ययेन चारंभो निवारणीयः, स्वशक्त्या
बदिमोक्षश्च कार्यः, ग्रामनगरमध्येऽमारीघोषणा कारयितव्या, येन केनापि प्रकारेण जीवरक्षा कार्येति ॥

द्वितीयाश्रवपरित्यागे मृषावचनमत्र पर्वणि न वक्तव्यं, गालिप्रदानादिकठिनवाणी न वाच्या, सर्वथा वाक्शुद्धिः
कार्या. तृतीयाश्रवपरित्यागे परधनगृहणं विवर्जनीयं, द्रव्यस्य हि जंतूनां बाह्यप्राणरूपत्वात्, तदपहारस्य च मरणरूप-
कष्टहेतुत्वात्, चतुर्थाश्रवपरित्यागेऽत्र पर्वणि ब्रह्मचर्यं पालनीयं, स्त्रीसंगो विवर्जनीय इत्यर्थः, परस्त्रीसेवनं तु लोक-
द्वयविरुद्धत्वात् सुश्रावकेणावश्यमेव वर्ज्यं, पंचमाश्रवपरित्यागे धनधान्यादिनवविधपरिग्रहे परिमाणं कार्यं, परिग्र-
हत्तृणाऽपरिमिता न धार्या, इच्छापरिमाणं विधेयमित्यर्थः. तथा पुनरस्मिन् पर्वणि कषायरोधः कर्तव्यः, कषायाश्र-
त्वारः क्रोधमानमायालोभाख्यास्तेषां परित्यागो विधेयः, क्रोधोदये हि कलहोत्पत्तिश्चिरंतनप्रीतिनाशश्च, मानोदये
विनयनाशस्तथा च सध्ध्यानवतामपि मुनीनां केवलावासौ अंतरायः स्यात्, राजर्षिर्बाहुबलिषत्. एवं मायोदये
लोभोदयेऽपि च बहवो दोषा उत्पद्यन्ते, अतश्चत्वारोऽपि कषायास्त्याज्याः, उक्तं च—कोहो पिङ्गं पणासेह । माणो
विणयनासणो ॥ माया मित्ताणि नासेह । लोहो सव्वविणासणो ॥ १ ॥ तस्मात् शुभ आचारो येषां ते शुभाचारा-
स्तैः श्रावकैराश्रवकषायरोधः कर्तव्य इत्युक्तं, अथ पुनरत्र पर्वणि यत्कर्तव्यं तदेव श्रावकविशेषणद्वारेणाह—कीदृशैः
श्रावकैः ? सामायिकजिनपूजातपांसि तेषां विधानं करणं, तदादीनि तत्प्रभृतीनि कृत्यानि कार्याणि तेषु तत्परैरित्यर्थः.

व्याख्यान

॥ ४ ॥

अष्टाह

॥ ५ ॥

एतावतात्र पर्वणि सुश्रावकैः सामायिकं कार्यं, सामायिकस्वरूपं चेदं—समता सर्वभूतेषु । संयमः शुभभावना ॥
 आर्त्तरौद्रपरित्याग—स्तद्वि सामायिकं व्रतं ॥ १ ॥ दिवसे दिवसे लक्ष्मं । देह सुवर्णस्स खंडियं एगो ॥ एगो पुण
 सामाह्यं । करेह न पहुप्पए तस्स ॥ २ ॥ आदिपदात्पौषधं कार्यं, पौषधफलमिदं—पोसहि य सुहे भावे । असुहाइं
 खवेह नत्थि संदेहो ॥ छिंदइ निरिइतिरियगइ । पोसहं विहेइ अप्पमत्तेण ॥ १ ॥ तत्करणसामर्थ्याभावेऽस्मिन् पर्वणि
 सुश्रावकैर्यथाशक्ति जिनानां द्रव्यपूजा भावपूजा च कर्तव्या, पूजाफलमिदं—सयं पमज्जणे पुन्नं । सहस्सं च विलेवणे ॥
 सयसाहस्सिया माला । अणंतं गीयवाइए ॥ १ ॥ मनोवाक्कायशुद्ध्याऽत्र पर्वणि पूजास्लात्रादिकं विधेयं, तदवसरे च
 भगवतः छद्मस्थत्वकेवलित्वसिद्धत्वरूपमवस्थात्रयं भावनीयं, यदुक्तं—ह्रवणच्चणेहिं छउमत्थ—वत्थपडिहारगेहिं
 केवलियं ॥ पलियं कुस्सगोहिय । जिणस्स भाविज्जसिद्धंतं ॥ १ ॥ द्रव्यपूजासामर्थ्यभावे तु भावपूजैव कर्तव्या, सा
 चेत्थं—प्रातः श्रीजिनगृहं गत्वा शुद्धभावेन भगवद्दर्शनं कार्यं, भगवन्मुद्रां विलोक्य च तद्गुणगणस्मरणं विधेयं,
 तत्फलं यथा—दर्शनाद्दुरितध्वंसी । वंदनाद्वांछितप्रदः ॥ पूजनात्पूरकः श्रीणां । जिनः साक्षात्सुरद्रुमः ॥ १ ॥ पुनः
 श्रीजिनदर्शनादेव बहूनां भव्यानां बोधिबीजावासिर्भवत्यार्द्रकुमारवत्, तद् वृत्तांतस्त्वित्थं—

अस्मिन् भरतक्षेत्रे समुद्रतीरे आर्द्रको नाम यवनदेशोऽस्ति, तत्रार्द्रकपुरं नाम नगरं, तत्रार्द्रकनामा राजा बभूव,
 तस्य चार्द्रका नाम्नी पट्टराज्ञी, तयोर्आर्द्रकुमारो नाम पुत्रोऽभूत्, स च क्रमेण संप्राप्तयौवनः स्वेच्छया मनोज्ञान् भोगान्
 भुञ्जानः सुखेन तिष्ठतिस्स, तस्य चार्द्रकराजस्य श्रेणिकराजेन सह परंपरागता परमप्रीतिरभूत्, एकदा श्रेणिको नृपः

व्याख्यान

॥ ५ ॥

अष्टाद

॥ ६ ॥

प्रचुरं प्राभृतं प्रगुणीकृत्य आर्द्रकराजसमीपे निजामालं प्रैषीत्, सोऽमालोऽपि कियद्विदिनैस्तत्र गतः; आर्द्रकनृपेण बह्मादरेण संभाष्य तेन मंत्रिणा उपनीतानि प्राभृतानि गृहीतानि, पृष्टं च तस्मै मद्बन्धोः श्रेणिकस्य कुशलं वृत्तते? ततस्तेनापि तत्रत्यसकलकुशलोदंतनिवेदनेन राज्ञो मनसि परमानन्दः संपादितः, तस्मिन्नवसरे आर्द्रकुमारो नृपं पप्रच्छ, भो तात! कः श्रेणिको येन सह तवेदृशी प्रीतिर्वृत्तते, राजा प्रोवाच, मगधदेशस्वामी श्रेणिकनृपो विद्यते, तत्कुले मत्कुले च परंपरागता प्रीतिरस्ति, एतत्पितृवचः श्रुत्वा आर्द्रकुमारोऽपि मंत्रिणमुवाच, भो मंत्रिन् त्वत्स्वामिनः कश्चित्संपूर्णगुणोपेतः पुत्रोऽस्ति? तेन सहाहमपि मैत्र्यं कर्तुमिच्छामि, मंत्र्युवाच श्रेणिकभूपस्य अभयकुमारो नाम पुत्रोऽस्ति, स च सकलकलानिधिः सर्वबुद्धिसमुद्रो मंत्रीपञ्चशत्या अधिपो महादयावान् महादाताऽतिदक्षो निर्भयो धर्मज्ञः कृतज्ञश्च विद्यते, किं बहुना! ते केऽपि जगति गुणा न संति येऽभयकुमारे निवासं न कृतवन्तः, इत्थं मंत्रिवचनादभयकुमारगुणान् श्रुत्वा आर्द्रकुमारः पितुराज्ञां समादाय मंत्रिणं प्रत्युवाच, मामनापृच्छय त्वं स्वदेशं मायासीः, तत्र गच्छता त्वयाऽभयं प्रति स्नेहदुर्मबीजतुल्यं मद्रचः श्रोतव्यमिति, ततो मंत्र्यपि तद्वचनमङ्गीकृत्य राज्ञा विमृष्टः सन् वेत्रिणा दर्शितं निवासस्थानं ययौ. अथान्यदार्द्रकनृपः प्रवरमौक्तिकादीनि प्राभृतान्यर्पयित्वा स्वपुरुषं तं मंत्रिणं च श्रेणिकपार्श्वे प्रैषीत्, तदार्द्रकुमारोऽपि तस्यैव मंत्रिणो हस्तेऽभयकुमारनिमित्तं विद्रुममौक्तिकादीन्यनुपमवस्तूनि प्रेषितवान्. अथ स पुमान् मंत्रिणा सार्द्धं राजगृहपुरं गत्वा श्रेणिकाय अभयाय च प्राभृतान्यर्पयामास. तथा नृपपुत्र आर्द्रकुमारस्त्वया सह मैत्र्यं कर्तुमिच्छतीत्यभयाय मंत्री संदेशमुवाच। तदा जिनशासने कुशलोऽभयः स्वचेतसि इत्यर्चितयत् निश्चितं

व्याख्यान

॥ ६ ॥

अट्टाइ

॥ ७ ॥

स कुमारो विराधितश्रामण्यत्वादनायेषु जातोऽस्ति, परं स राजपुत्रो महात्मा नियमादासन्नभव्योऽस्ति, यतोऽभव्यदूर-
 भव्यानां तु कदापि मया सह मैत्र्यभिलाषो न भवेत्, तस्मात्केनाप्युपायेन तं जिनधर्मरक्तं विधाय धर्ममार्गे प्रवर्त्त-
 यामि, तत्र चायमुपायोऽस्ति, प्राभृतच्छलेन यदि तत्रार्हत्प्रतिमां प्रेषयामि, तद्दर्शनाच्च यदि तस्य जातिस्मरणज्ञानमुत्प-
 द्यते तदेष्टसिद्धिः स्यादित्युपायं विचिंत्य छत्रसिंहासनादिप्रातिहार्यविराजितां रत्नमयीं प्रथमजिनेन्द्रप्रतिमां पेटीमध्ये
 धृत्वा तदग्रे सकलानि धूपघटिकादिदेवपूजोपकरणानि मुमोच, ततस्तद्द्वारे तालकं दत्त्वाऽभयो निजमुद्रया तां मंजूषां
 मुद्रयामास. अथ कियद्विर्वासरैः श्रेणिको नृपस्तमार्द्रकेशपुरुषं प्रियालापपूर्वकं प्रभृतैः प्राभृतैः सह विससर्ज, अभयो-
 ऽपि तां पेटां तस्य हस्ते समर्प्य तं सत्कृत्य अमृततुल्यवाण्या इत्युवाच, एषा पेदा आर्द्रकुमारस्य पुरस्तादुपढौक्यतां,
 तथा तस्य मद्गंधोरिदं वक्तव्यं, त्वया एकांतप्रदेशे एकाकिना स्थित्वा इयं पेदा स्वयमुद्घाट्य तदंतर्गतं वस्तु स्वयं
 दृष्टव्यं, अन्यस्य कस्यचिन्न दर्शनीयं, ततोऽभयोक्तं वचोंगीकृत्य स पुमान् स्वपुरं गयौ, तानि च प्राभृतानि स्वस्वामिने
 स्वामिपुत्राय चार्पयामास, तथाऽर्द्रकुमाराभयोक्तसंदेशमाचख्यौ. ततः कुमार एकांते स्थित्वा तां पेदामुद्घाट्य तन्मध्य-
 स्थां तमस्युद्योतकारिणीं तां श्रीऋषभस्वामिप्रतिमां दृष्ट्वा स्वचित्ते चिंतयामास, किमिदं किंचिदुत्तमं देहाभरणमस्ति,
 तत् किं मूर्ध्नि आरोप्यं, कंठे वा हृदये वान्यत्र कुत्रचिदारोप्यं, कापीदं दृष्टपूर्वमिव मां प्रतिभासते, परं स्मृतिपथं
 नायाति, इत्थमत्यर्थं चिंतयत आर्द्रकुमारस्य जातिस्मरणजनिकी मूर्च्छा समजनिष्ट, तत उत्पन्नजातिस्मरणः स कुमारः
 संप्राप्तचेतनः सन् स्वयमेव एवं निजपूर्वभवकथां चिंतयामास, तथाहि—

व्याख्यान

॥ ७ ॥

अष्टाह

॥ ८ ॥

इतो भवात् तृतीये भवे मगधदेशे वसंतपुरेऽहं सामठिको नाम कुटुंबी अभूवं, मम बंधुमती भार्याभूत्, एकदा सुस्थिताचार्यसमीपे तया सह अहमर्हद्धर्ममश्रौषं, ततः सभार्योऽपि अहं प्रतिबुद्धो गृहवासविरक्तः सन् तत्पार्श्वे प्रव्रज्यां गृहीतवान्, क्रमेण गुरुणा सह विहरन् एकस्मिन् पत्तनेऽगां, बंधुमती साध्यपि अपरसाध्वीसंगता तत्रागात्, एकस्मिन्नहि तां पश्यन् पूर्वभोगान् स्मरन् अहं तस्यामनुरक्तोऽभूवं, तच्चान्यसाधवे आख्यां, सोऽपि प्रवर्त्तिन्यै आचख्यौ, सा पुनर्बंधुमत्यै आचख्यौ, तदा बंधुमती विषण्णा सती प्रवर्त्तिनीं प्रोवाच, एष गीतार्थोऽपि यदि मर्यादां लंघेत तदा का गतिः ! असौ मां देशांतरं गतामपि यावच्छ्रोष्यति तावन्मोहप्रभावान्मयि रागं न त्यक्षति, तस्मात् हे भगवति ! अहं निश्चितं मरणं प्रपत्स्ये, येन नास्य नापि मे शीलखंडनं जायते, इत्युक्त्वा सा साध्वी अनशनं कृत्वा शुद्धभावनया प्राणांस्तत्याज, देवत्वं च प्राप. ततस्तां मृतां श्रुत्वा मया विचिंतितं सा महानुभावा निश्चितं व्रतभंगभयान्मृता, अहं पुनर्भग्नव्रतस्ततो ममापि जीवितेन अलं, तदाहमप्यनशनं कृत्वा विषय देवोऽभूवं, ततश्च्युत्वाहमन्नानार्थदेशे धर्महीनः समुत्पन्नोऽस्मि, सांप्रतं यो मम प्रतिबोधकः स मे बंधुः स एव च गुरुरस्ति, केनापि भाग्योदयेनाभयकुमारमंत्रिणाहं बोधितः, परमद्यापि मंदभाग्योऽस्मि यतस्तं दृष्टुमसमर्थः, तस्मात् पितरमनुज्ञाप्यार्थदेशं गमिष्यामि, यत्र मे गुरुरभयकुमारोऽस्ति. इत्थं मनोरथं कुर्वन् आदिमार्हतः प्रतिमां पूजयन्नाद्रकुमारो दिवसानतिवाहयतिस्म. एकदा कुमारो नृपमेवं व्यजिज्ञपत् हे तात ! स्वमित्रमभयकुमारं दृष्टुमिच्छामि, आर्द्रकनृपोऽवादीत्, हे वत्स त्वया तत्र गमनेच्छा न कर्त्तव्या, अस्माकमपि स्थानस्थितानामेव श्रेणिकेन सह मैत्र्यमस्ति, तदा पित्र्याज्ञया निबद्धोऽभ-

व्याख्यान

॥ ८ ॥

अट्टाह

॥ ९ ॥

व्याख्यान

यसंसर्गं प्रति उत्कंठितश्चार्द्रकुमारोऽपि न तस्थौ न च जगाम, तथा स आसने शयने याने भोजनेऽन्यक्रियासु च अभयकुमारेणाश्रितां दिशं नेत्रयोरग्रे चकार, पुनः कीदृशो मगधदेशो, राजगृहपुरं च कीदृक्, तत्र गमने कष्को मार्ग इत्थं पार्श्ववर्त्तिनो जनान् पप्रच्छ; तस्मिन्नवसरे आर्द्रकनृपो दध्यौ, कदापि कुमारो मामकथयित्वैव निश्चितमभयसमीपे यास्यत्यतो यतनः कर्त्तव्यस्ततो नृपः पंचसामंतशतानि इत्यादिशत्, अहो अयं कुमारो देशान्तरं गच्छन् भवद्भी रक्षणीयस्तदा ते सामंता देहच्छायेव तत्पार्श्वं न त्यजंतिस्म, कुमारोऽप्यात्मानं देहधृतमिवामंस्त. ततोऽभयसमीपगमनं मनसि अवधार्य प्रत्यहमश्ववाहनभूमौ अश्ववाहनं कर्तुमारेभे, ते सामंताश्च अश्वारूढा अंगरक्षकाः संतः पार्श्वे तस्थुः, कुमारोऽश्वं वाहयन् तेभ्यः किंचिदग्रे गत्वा न्यवर्त्तत, एवं चाश्वं वाहयन् सोऽधिकाधिकं ययौ, पुनः पुनर्व्याघ्रुत्थाययौ च. इत्थं तेषां विश्वासमुत्पाद्यान्यदार्द्रकुमारो निजैः प्रतीतिमत्पुरुषैः समुद्रे यानपात्रं प्रगुणं कारयित्वा तच्च रत्नादिभिः प्रपूर्य जिनप्रतिमां च तत्रारोप्य तथैव हयं वाहयन् दूरगमनाददृश्यीभूय तद्यानपात्रमारुह्य आर्यदेशं ययौ. ततो यानपात्रादुत्तीर्य तां प्रतिमामभयकुमाराय संप्रेक्ष्य ससक्षेत्र्यां धनान्युप्त्वा यतिलिंगं गृहीतवान्, स च यावत्सामायिकमुच्चारयितुमारेभे तावदाकाशस्थितया देवतया उच्चैःस्वरेणोचे, यद्यपि त्वं महासत्त्वस्तथापि सांप्रतं दीक्षां मा ग्रहीः, अद्यापि ते भोगफलं कर्मास्ति, तद् भुक्त्वावसरे व्रतं गृहीथाः, यतो भोग्यं कर्म तीर्थकृतामप्यवश्यं भोक्तव्यं, तस्मात् हे महात्मन् ! तेन व्रतेनालं यद् गृहीतमपि त्यक्ष्यते, यथा तेन भोजनेन किं यद् भुक्तमपि वम्यते, इत्थं बहुधा निषिद्धोऽप्यार्द्रकुमारः स्वपौरुषमंगीकृत्य देवीवाचमनादृत्य स्वयं दीक्षामाददे, स प्रत्येकबुद्धो मुनिस्तीक्ष्णं व्रतं पालयन्

॥ ९ ॥

अष्टाह

॥ १० ॥

भूमंडले विचरन् अन्यदा वसंतपुरपत्तनं प्राप्य कस्मिंश्चिद्देवकुले कायोत्सर्गेण च तस्थौ. इतश्च तस्मिन्नगरे देवदत्तो नाम महाश्रेष्ठयभूत्, तस्य धनवती नाम पत्न्यासीत्, अथ स बंधुमतीजीवो देवलोकाच्च्युत्वा श्रीमतीनाम अद्भुतरूपा तयोः पुत्री समजनि, सा च धात्रीभिर्लाल्यमाना क्रमेण रजःक्रीडोचितं वयः प्राप; एकदा तत्र देवकुले पौरकन्याभिर्युक्ता श्रीमतीकन्या पतिवरणक्रीडया रंतुमाययौ, तदा सर्वाः कन्या भर्तारं वृणुतेत्यूचुस्ततः कयापि कोऽपीत्येवं सर्वाभिः स्वरुचिवरा वृताः, श्रीमत्योक्तं सख्यो मया तु अयं पूज्यो वृतस्तदा साधु वृतं साधु वृतमिति देवता प्रोवाच, पुनर्गर्जितं तन्वाना सा एव देवी तत्र रत्नान्यवर्षत्, श्रीमती गर्जिताद्गीता तस्य मुनेः पादेऽलगत, स मुनिः क्षणमात्रं स्थित्वाचिंतयत्, इह तस्थुषो ममानुकुल उपसर्गोऽभूत्, अतोत्र न स्थेयमिति विचिंत्य सोऽन्यत्रागात्. तदा अस्वामिकं धनं राज्ञ एवेति निश्चयं कृत्वा तानि रत्नान्यादातुं राजा तत्राजगाम, राजपुरुषास्तद्द्रव्यस्थानं नागसंकुलं ददृशुः, देवतया चोक्तं एतद्द्रव्यमस्यै कन्यायै मया वरके प्रदत्तमस्ति, इति श्रुत्वा नृपो विलक्षः सन् स्वस्थानं गयौ, ततस्तत्सर्वं धनं श्रीमतीपिता श्रेष्ठी जग्राह. अथ कियता कालेन श्रीमतीं परिणेतुं बहवो वरा अढौकन्त, तत्स्वरूपं पित्रा पुत्र्यै उक्तं, तदा श्रीमती जगाद् हे तात यो महर्षिर्मया वृतः स एव मम वरः, तद्वरणे देवता यद्द्रव्यमदात् तद् द्रव्यं गृह्णता त्वयापि तदनुमतमेव, ततस्तस्मै मां कल्पयित्वान्यस्मै दातुं नार्हसि, उक्तं च-सकृज्जल्पन्ति राजानः । सकृज्जल्पन्ति साधवः ॥ सकृत्कन्याः प्रदीयन्ते । त्रिण्येतानि सकृत् सकृत् ॥ १ ॥ एतत् श्रुत्वा श्रेष्ठिनोक्तं स तु भ्रमर इव एकत्र नावतिष्ठतेऽतः कथं प्राप्यते, पुनरत्रायास्यति न वा, आयातोऽपि कथं ज्ञायते? किं तस्याभिज्ञानं?

न्याख्यान

॥ १० ॥

अष्टाह

॥ ११ ॥

तदा श्रीमत्या उक्तं हे तात ! मया तद्दिने गर्जितभीतया तच्चरणे विलग्नयाभिज्ञानं दृष्टमस्ति, तस्मादतः परं तथा कुरु यथा प्रतिदिनं यात आयातश्च सर्वानपि साधून् पश्यामि, श्रेष्ठिनोक्तं इह पत्तने ये केऽपि महर्षयः समायांति तेभ्यस्त्वं प्रत्यहं स्वयं भिक्षां देहि, येन सर्वेषां दर्शनं स्यात्, ततः सापि प्रत्यहं तथैव चक्रे, तल्लक्षणं दीदृक्षमाणा च मुनीनां चरणानवन्दत. अथ द्वादशे वर्षे स महामुनिर्दिग्भूढः सन् तत्रागतस्तल्लक्षणदर्शनात्तयोपलक्षितश्च, तदा श्रीमती तमृषिमुवाच हे नाथ ! तत्र देवकुले तदा यो मया वृतः स मम वरस्त्वमेवासि, मद्भाग्यैरेवाधुनागतोऽसि, अथ मां मुग्धां त्यक्त्वा क्व यास्यसि, यदा त्वं दृष्टनष्टोऽभूत् तद्दिनादारभ्य मम हा दुःखेन कालोऽगमत्, तस्मात्प्रसादं विधाय मामङ्गीकुरु, एवं स्थितेऽपि मामवमन्यसे तर्हि अग्निप्रवेशं कृत्वा तुभ्यं स्त्रीहत्यापातकं दास्ये, तदान्यैरपि तत्पित्वादिभिर्महाजनैर्विवाहाय अभ्यर्थितः स साधुर्व्रतारंभनिषेधकं तद्देवीवचनं सस्मार, ततस्तद्भोग्य-कर्मोदयादृणमोक्षमिव कर्तुं तां श्रीमतीं पर्यणेषीत्. अथ श्रीमत्या सह चिरं भोगान् भुञ्जानस्य तस्य क्रमेण पुत्रः संजातः, स च क्रमेण वर्द्धमानो राजशुक इव वक्तुमुल्लसज्जीह्वोऽभवत्, तावति पुत्रे संजाते सति स आर्द्रकुमारो हर्षितः सन् श्रीमतीं प्रोवाच, अतः परं ते पुत्रः सहायोऽस्तु, अहं प्रव्रजामि, तदा बुद्धिनिधिः श्रीमती सुतं प्रत्यवसरं ज्ञापयितुं तूलपूणिकासहितं तर्कुमादाय समुपाविशत्, तदा तूलकर्त्तनक्रियां कुर्वाणां तां विलोक्य स बालकः पप्रच्छ, हे अंब ! एतत्पामरलोकोचितं कर्म किं प्रारब्धं ? सा प्रोचे हे पुत्र ! तव पिता त्वां मां च त्यक्त्वा प्रव्रज्यार्थं गंतुमनो वर्त्तते, गते चास्मिन् पतिहीनाया मे तर्कुरेव शरणं, तदा बालको बाल्यान्मन्मनाक्षरैरुवाच अहं बध्वा धारयिष्यामि,

व्याख्यान

॥ ११ ॥

अट्टाह

॥ १२ ॥

कथं मे पिता यास्यति ? आर्द्रकुमारोऽपि तन्मधुरं बालवचोवृन्दं श्रुत्वा सुतलेहादेवमुवाच, हे पुत्र ! यावद्भिस्तंतुभिर्मे पादौ बद्धौ तावन्ति वर्षाणि पुनर्गृहे स्थास्यामि, गणयित्वा बंधनानि छेदय ? ततो गणिता द्वादशबंधा अभवन्, तेन स द्वादश वर्षाणि पुनर्गृहे स्थास्ये इत्युक्त्वाऽवाहयत्.

अथ प्रतिज्ञा पूर्णाभवनानंतरं स वैराग्यपूर्णमानसो रात्रेः पश्चिमे प्रहरे इत्यर्चितयत्, मया प्राग्भवे मनसैव व्रतं भग्नं तेनाहमनार्यत्वं प्राप्तोऽस्मि, अत्र भवे पुनर्व्रतं गृहीत्वा मुक्तमतः का गतिर्मे भविष्यति ? इदानीमपि प्रव्रज्यां गृहीत्वा तपसात्मानं शोधयामि, इति विचिंत्य प्रातःकाले श्रीमतीं पत्नीं स्वसुतं च संभाष्य तदनुमतीं च लात्वा साधुर्लिंगं समादाय निर्ममत्वो गृहान्निर्ययौ. अथ राजगृहं व्रजन् अंतराले चौर्यवृत्तिं कुर्वाणां स्वसामंतपंचशतीं ददर्श, तैरप्युपलक्ष्य भक्त्या वंदितः, स साधुस्तानवादीत् युष्माभिर्महापापहेतुरेषाजीविका किमादृता ? तैरुक्तं हे प्रभो ! अस्मान् वंचयित्वा यदा त्वं पलायिष्टस्तदादितो लज्जया भूपतेमुखं न दर्शयामः, तवैवान्वेषणे लग्नाः पृथ्वीं भ्रमंतश्चौर्यवृत्तयैव जीवामः, मुनिरुवाच अयुक्ता वृत्तिर्भवद्विरादृता, केनापि पुण्ययोगेनेदं मानुष्यकं प्राप्य स्वर्गापवर्गप्रदो धर्म एव सेव्यो हिंसाऽसत्यचौर्याब्रह्मपरिग्रहपरित्यागः कर्तव्यः, हे भद्रा यूयं स्वामिभक्ताः स्थ, प्राग्वदहं युष्माकं स्वामी अतो ममैव मार्गं प्रपद्यध्वं, ततस्ते प्रोचुः पूर्वं त्वमस्माकं स्वाम्येवाभूः, सांप्रतं तु गुरुप्यसि यतस्त्वयास्मभ्यं धर्मो ज्ञापितोऽथास्मान् दीक्षयानुगृहाण, तत आर्द्रकुमारस्तान् प्रव्राज्य तैः सहितः श्रीमहावीरं वंदितुं राजगृहाभिमुखं ययौ, मार्गं गच्छ-तस्तस्य गोशालोऽभिमुखो मिलितो विवादं कर्तुं प्रवृत्तः, भूचराः खेचराश्चापि सहस्रश आयाताः कौतुकार्थिनस्तस्थुः.

व्याख्यान

॥ १२ ॥

अष्टाह

। १३ ॥

व्याख्यान

अथ गोशालोऽवदत् भवतां तपःकष्टं वृथैव, यतः शुभाशुभफलानां कारणं नियतिरेवास्ति, ततो मुनिरवादीत् पौरुष-
मपि कारणं मन्यस्व, यदि सर्वत्र नियतिमेव कारणं मन्यसे तर्हि अभीष्टसिद्ध्यर्थं सर्वाः क्रिया वृथा प्रसज्येरन्,
तथाहि—हे नियतिवादिन्! सर्वदा स्वस्थाने एव किं न तिष्ठसि? भोजनाद्यवसरे च भोजनाद्यर्थं च कथमुद्यमं करो-
षि? एवं स्वार्थसिद्धये नियतिवत्पौरुषमपि साध्यस्ति, अर्थसिद्धौ नियतेरपि पौरुषमाधिक्यं भजते, तथाहि—आका-
शात्पानीयं पतति, परं भूखननादपि तद्भवेत्, यतो नियतिर्बलीयसी, परं नियतेरपि पौरुषं बलीयः, एवं स मुनिर्गो-
शालं निरुत्तरीचके तदा जयजयशब्दं कुर्वद्भिः खेचराद्यैश्च तस्य महामुनेर्बही प्रशंसा कृता. तत आर्द्रऋषिर्हस्तितापसा-
श्रमसमीपे आययौ, तत्रस्थास्तापसाश्च एकं महान्तं हस्तिनं हत्वा तन्मांसं भुञ्जाना बहून् दिवसान् व्यतीयन्ति, ते चैव-
मूढुः, एकस्यैव हस्तिनो हननं वरं, यत एकजीवघातेन भूयान् कालोऽतिगम्यते. मृगतित्तिरमत्स्याद्यैर्धान्यैश्च बहु-
भिरपि न तथा, तस्मात्तद्भक्षणं न युक्तं बहुपापसद्भावात्, तदा च ते मिथ्याधर्मनिष्ठास्तपस्विनो मारणार्थं एकं
महामतंगजं बबन्धुः, यत्र शृङ्खलाबद्धः स गज आसीत्तेनैव मार्गेण करुणानिधिः स महर्षिर्जगाम, तदा स हस्ती
मुनिपञ्चशतीयुतं बहुभिर्जनैर्वन्द्यमानं तं महर्षिं दृष्ट्वा लघुकर्मत्वादित्यर्चितयत्, अयमप्येनं मुनिं वन्देयं यदि बद्धो न
भवेयं, बद्धस्तु किं करवाणि? एवं चिन्तयतस्तस्य महर्षेर्दर्शनात्सद्योऽयःशृङ्खला व्यशीर्यत, अथ स हस्ती निरर्गलः
सन् तं मुनिं वन्दितुमभ्यागात्, तदा लोका एष मुनिर्हतो हत इति ब्रुवाणाः पलायं चक्रिरे, मुनिस्तु तथैव तस्थौ,
गजोऽपि नम्रीकृतकुम्भस्थलः सन् तं मुनिं नमतिस्म, शुंडादंडं प्रसार्य मुनिपादौ स्पृष्ट्वा परमं सुखं प्राप, ततः स गजः

॥ १३ ॥

अष्टाष्ट

। १४ ॥

समुत्थाय भक्त्या मुनिं पश्यन् अव्याकुलः सन् अरण्यानीं प्रविवेश, तदात्यद्भुतं तत्प्रभावं दृष्ट्वाऽतिकोपं प्राप्तास्त तापसा अपि आर्द्रकुमारसाधुना प्रत्यबोध्यन्त, ततस्तत्प्रेषिताश्चैते श्रीवीरसमवसरणे गत्वा दीक्षां जगृहुः.

अथ श्रेणिकराजापि तथा गजमोक्षणं तापसप्रतिबोधं च श्रुत्वाऽभयकुमारयुक्तस्तत्रागात्, मुनिर्भक्त्या वंदमानं राजानं धर्मलाभाशिषं ददौ. अथ शुद्धभूतले आसीनं मुनिं राजा पप्रच्छ, हे भगवन्! हस्तिमोक्षणान्मम महदाश्चर्यं समजनि, मुनिरुचे हे राजन्! हस्तिमोक्षणं न दुष्करं, किंतु आमृतं तुपाशमोक्षणं मां दुष्करं प्रतिभासते. राज्ञा पृष्ठं स्वामिन् तत्कथं? तदा स मुनिः सकलामपि स्वां कथां कथयामास. तत आर्द्रकुमारोऽभयं प्रत्यभाषत त्वं मम निष्कारणोपकारी धर्मबांधवोऽभूत्, हे मित्र! त्वत्प्रेषितार्हत्प्रतिमादर्शनादहं जातिस्मरणं प्राप्य जिनधर्मानुरक्तोऽभूवं, ईदृशोपायं विना मम जैनधर्मप्राप्तिः कुतः? अनार्यत्वमहापंके निमग्नोऽहं त्वयोद्भूतस्त्वत्प्रसादादेव च मे चारित्र्यावासिर्जाता, ततः श्रेणिकाभयकुमारादयः सर्वेऽपि लोकास्तमृषिं वंदित्वा तुष्टमनसः स्वस्थानं ययुः, ततो मुनी राजगृहपुराभ्यर्णे समवसूतं श्रीवीरस्वामिनमभिवंद्य तच्चरणकमलसेवया स्वकीयं जन्म सफलीकृत्य क्रमेणायुःक्षये शिवं प्राप ॥ इति श्रीजिनदर्शनमाहात्म्ये आर्द्रकुमारदृष्टान्तः ॥

पुनः अत्र पर्वणि यत्कर्त्तव्यं तदाह—तपोविधानादि, यथाशक्ति तपसि यत्नो विधेयः, चतुर्थषष्ठाष्टमादितपः कार्यमित्यर्थः, तत्र यदि कश्चित् स्नेहवशात्तन्निषेधं करोति तथापि तल्लोपबुद्धिर्न धार्या श्रीभरतपुत्रसूर्ययशोवत्, तत्कथा चेयं—

व्याख्यान

॥ १४ ॥

महाइ

१५ ॥

अयोध्यायां नगर्यां सूर्ययशा नृप आसीत्, स च त्रिखंडभूमिस्वामी नीतिवित् अखंडशासनो दुष्टान् वैरिणः स्ववशे नीतवान्, इंद्रेणोपदौकितं मुकुटं शिरसि धृतवान्, तस्य मुकुटस्यैव माहात्म्याच्च स नृपः सुरसेव्योऽप्यभूत्, तस्य राज्ञो राधावेधपणात् प्राप्ता कनकविद्याधरपुत्री जयश्रीनामपट्वराज्ञी बभूव, अन्यान्यपि तस्य बहूनि कलत्राणि आसन्. स राजा चतुःपर्वीं विशेषेणाष्टमीं चतुर्दशीं च प्रत्याख्यानपौषधादितपसा आराधयतिस्म, जीवितादरवत्पर्व-दरोऽस्य चेतसि अतिवल्लभोऽस्ति, तेनासौ जीवितादपि पर्वाणि रक्षति. अथैकदा सौधमैद्रः सुधर्मासभामाश्रितो ज्ञानात्तन्निश्चयं ज्ञात्वा चमत्कृतिं प्राप, तदोर्वशी देवी विश्ववशीकरणसामर्थ्यं विभ्राणाऽकस्मात्सुरेन्द्रशिरःकंपं दृष्ट्वा प्रोवाच. स्वामिन् सांप्रतं शिरःकंपनकारणं तु न किमपि दृश्यते, ततः किं निमित्तं तुष्टेन नाथेन शिरःकंपः कृतस्तदा सुरेन्द्रः उवाच मयाधुना ज्ञानदृष्ट्या भरतक्षेत्रे ऋषभस्वामिनः पौत्रो भरतचक्रिणः पुत्रोऽयोध्याधिपः सूर्ययशा नाम राजा सात्विकानां शिरोमणिर्दृष्टः, स चाष्टमीचतुर्दशीपर्वणोस्तपसः कृतबहुयत्नैः सुरैरपि चालयितुं न शक्यते, यदि सूर्यः पूर्वदिशमतिक्रम्य पश्चिमायामभ्युदेति तथा मेरुर्वातैः कंपते, समुद्रो वा मर्यादां त्यजेत्, कल्पवृक्षो वा निष्फलो भवेत् तथाप्येषः कंठगतः प्राणैरपि जिनाज्ञावत् स्वकृतं निश्चयं न मुंचति. अथोर्वशीं द्रवचः श्रुत्वा किञ्चिन्मनसि विचार्य प्रत्युत्तरमुवाच हे स्वामिन् युक्तायुक्तज्ञस्त्वं मनुष्येषु निश्चयं किं श्लाघसे ? यः सप्तधातुनिष्पन्नशरीरोऽन्नजीवकः स देवैरप्यचाल्य इति कः श्रद्धधाति ? मद्गानरसंपूरेण केषां विवेकप्रमुखा गुणा न विलयं यांति ? तत्र गत्वा तमप्यहं सद्यो व्रताङ्गशयिष्ये, इति प्रतिज्ञां विधाय रंभया सहिता उर्वशी हस्तेन वीणां दधाना स्वर्गाद्भूमिमवतरतिस्म. अयो-

व्याख्यान

॥ १५ ॥

भट्टाह

१६ ॥

ध्यानिकटोद्याने च श्रीऋषभस्वामिनश्चैत्ये मोहोत्पादकमल्यद्भुतं रूपं कृत्वा गायतिस्म. तद्ज्ञानमोहिताः पक्षिमृगसर्पाद्या अपि आलेख्यलिखिता इव पाषाणघटिता इव वा निश्चलनेत्रास्तस्थुः. इतश्च सूर्ययशा अश्वं वाहयित्वा पश्चाद्वलमानः पथि तयोरतिमधुरगानध्वनीन् शुश्राव, तदा वाजिगजपत्तयः पदमपि यानेऽसमर्था अभूवन्. एतत्स्वरूपं दृष्ट्वा नृपोऽ-
माल्यं प्रति सादरमुवाच भो मंत्रिन्! संसारे नादसमः सुखदः कोऽपि न दृश्यते; यद्वशात्पशवोऽप्यमी ईदृग्मोहिताः संति. नादेन देवदानवनृपकामिन्यादयः सर्वेऽपि प्रायो वशीभवन्ति. ततो वयमपि ऋषभस्वामिनं नमस्कर्तुं तत्र चैत्ये यामस्तत्र गत्वा एतद्वेयस्वादमपि लप्स्यामहे. इत्थमामंथ्य तद्ज्ञानमोहितो भूपालो मंत्रिणा सह जिनचैत्यांतर्जगाम. तत्र हस्तयोर्वीणां बिभ्रत्यौ, गीतध्वनिं कुर्वन्तौ कामभार्येव दिव्यसौंदर्ये द्वे कुमारिके विलोक्य स्नेहचक्षुर्विमुक्तैः काम-
बाणैर्हृदि विद्धो नृपश्चितयामास. एतयोरिदमल्यद्भुतं रूपं कस्य पुण्यवतो भोगाय भविष्यति? ततो राजा मुहुर्मुहुस्त-
योश्चक्षुषी क्षिपन् युगादीशतुः पादौ प्रणम्य चैत्यान्निःसृत्य बहिःप्रदेशे उपविष्टस्तयोः कुलादिकं ज्ञातुं मंत्रिणे आदि-
ष्टवान्. मंत्र्यपि नृपादेशात्तयोः समीपं गत्वा सुधामधुरया वाचा संभाष्य इत्थमालपत्. हे कन्यके युवां के? युवयोः पतिः कः? किमर्थमिहागमनं चेत्येतत्सर्वं वदत? अथ मंत्रिवचः श्रुत्वा तयोरेका उवाच—आवां मणिचूडविद्याधर-
राजस्य पुत्र्यौ, आबाल्यात्कलास्वेवादरवत्यौ अभूतां, क्रमेण यौवनं प्राप्ते वीक्ष्यास्मत्पिता वराचितां कर्तुं लग्नः. आवां स्वसदृशं पतिमलभमाने स्थाने स्थाने अर्हचैत्यानां नमस्याभिर्निजं जन्म सफलं कुर्वहे. पुनर्मानवो भवः कः? इयमयो-
ध्यापि तीर्थभूतास्ति, अतोऽत्र भरतकारिते चैत्ये आदिजिनं नमस्कर्तुमावयोरागमनमभूत्. एवं कथयंत्योस्तयोर्मंत्री

न्याख्यान

॥ १६ ॥

अष्टाह

॥ १७ ॥

उवाच-अमुना सूर्ययशसा नृपेण सह युवयोः संगमः श्रेष्ठो यतोऽसौ ऋषभस्वामिनः पौत्रो भरतचक्रिणः पुत्रः सर्वकलासंपूर्णः सौम्यः सदगुणवान् बलवांश्च अस्ति. तस्मान्निश्चितं ऋषभस्वामी युवयोस्तुष्टो यदुत अकस्मात्सूर्ययश वरः प्राप्तः. मंत्रिणि एवं वदति सति ते तमूचतुः, आवां हि स्वाधीनं पतिं मुक्त्वान्यं पतिं नैवाश्रयावहे. ततोऽमात्यो नृपाज्ञया इत्यवोचत्, युवयोर्वाचमन्यथा कुर्वन्तुपतिर्मया निषेध्यः, मंत्रिणा एवमुक्ते सति तदैव श्रीयुगादीशसमक्षं तेषां पाणिग्रहोत्सवः संजातस्ततस्तयोः प्रीतिरसाकृष्टो भूपतिः संसारे तद्गोगमेव सारं मन्यमानोऽहर्निशं ताभ्यां सह विविधान् भोगान् भुञ्जानो विस्मृतान्यकृत्यः सुखेन कालं निनाय.

एकदा संध्यासमये ताभ्यां पत्नीभ्यां युतः सूर्ययशा नृपो गवाक्षं ययौ, तदा भो लोकाः श्वोऽष्टोमीपर्व भावि, ततस्तदाराधने सादरैर्भाव्यमिति पटहोद्घोषणां ताभ्यां कपटस्त्रीभ्यां श्रुत्वा ततोऽवसरं विज्ञाय रंभाऽजानतीव नृपतिं प्रति सादरा सती भंभावादनकारणमपृच्छत्. नृपतिरुवाच हे रंभे शृणु? अस्माकं तातेनोक्तं चतुर्दश्यष्टमीरूपं पर्वास्ति. यथामावास्या पौर्णमासी अष्टाहिकाद्वयं चतुर्मासीत्रयं पर्युषणाख्यं वार्षिकं च पर्व, एतानि अन्यान्यपि पर्वाण्युक्तानि संति; ज्ञानाराधनार्थं पंचमी च प्रोक्तास्ति. एतेषु पर्वदिनेषु विहितं पुण्यं स्वर्गमोक्षसुखप्रदं भवेत्. तस्माच्चतुःपर्व्यामखिलं गृहव्यापारं परित्यज्य शुभं कर्म विधेयं, पुनश्चतुःपर्व्यां स्नानस्त्रीसंगकलहद्यूतक्रीडापरहास्य-मात्सर्यक्रोधादिकषायसंगप्रमादादि न किमपि कर्तव्यं, प्रियेष्वपि ममता न विधेया, परमेष्ठिस्मरणादिशुभध्यानवता भाव्यं, सामायिकं पौषधं च षष्ठाष्टमप्रमुखं तपश्च कर्तव्यं, जिनपूजाश्च विधेयाः, इत्थमेतानि पर्वाण्याराधयन् जनः

व्याख्यान

॥ १७ ॥

अट्टाह

॥ १८ ॥

पुण्यान्यर्जयति, ततः क्रमेण कर्माणि क्षपयित्वा मुक्तिं याति. अतो हे क्रांते ससम्यां त्रयोदश्यां च लोकप्रबोधाय अयं पटहोद्घोषो मदादेशात्प्रजायते. अथोर्वशी एतन्नुपवचः श्रुत्वा तन्निश्चयचमत्कृतापि मायावचनप्रपंचेन जगाद. हे नाथ ! इदं मनुष्यत्वमिदं रूपमिदं राज्यं सर्वं तपक्लेशादिभिस्त्वया कथं विडम्ब्यते ? यथेच्छं सुखानि भुंक्ष्व ? पुनर्मानवो भवः क ? राजसद्भोगाश्च क ? अथ कर्णयोस्तसत्रपुतुल्यं तस्यास्तद्वचनं श्रुत्वा नृप उवाच—रे रे धर्मनिंदा-मलिनस्वभावेऽधमे इयं तव वाणी मनागपि विद्याधरकुलाचारोचिता न दृश्यते, तव सकलं चातुर्यं धिक् ! येन त्वं जिनपूजादिकं सद्धर्मकृत्यं निंदसि, पुनर्मनुष्यत्वसद्रूपारोग्यराज्यादीनि तपसा प्राप्यते, तत्तपः कः कृतज्ञो नाराधयेत् ? यो नाराधयेत् स कृतघ्न एव. धर्मारान्नतो हि देहस्य विडम्बनं न स्यात्, धर्मं विना केवलं विषयैस्तु विडम्बनमेव, तस्माद्यथेच्छं धर्मः कर्त्तव्यः, पुनः पुनर्मानवो भवः क ? व्रतधीरा मृगसिंहादिबाला अपि अष्टम्यां पाक्षिके चाहारं न गृह्णन्ति तर्हि अहं कथं गृह्णामि ? तेषां ज्ञातृत्वं च धिगस्तु ये सर्वधर्मकारणं पर्वाराधनं न कुर्वन्ति. श्रीयुगादिजिनोपदिष्टमिदमुत्तमं पर्वारि, तदहं तपोविना कंठगतप्राणैरपि पर्वं वृथा न कुर्वे, हे स्त्रि मम राज्यं प्रयातु, प्राणक्षयोऽस्तु, परं पर्वतपसोऽहं भ्रष्टो न भवामि; तत इत्थं क्रोधाकुलं नृपवचः श्रुत्वा उर्वशी मोहमायां कुर्वती पुनरुवाच स्वामिन् भवतः कायक्लेशो माभूदिति प्रेमरसत एव मयैतद्वचः प्रोक्तं, तस्मात्क्रोधावसरोऽत्र नास्ति. पूर्व तु आवाभ्यां पितृवाक्यविमुखीभ्यां स्वच्छंदचारी नृपतिर्न वृतः, सांप्रतं पूर्वकर्मपरिपाकात् त्वं वरो वृतस्तेनावयोः संसारसौख्यं शीलं च सर्वमकस्माद्गतं, यदि स्वाधीनपुंस्त्रियोर्योगो भवेत्तदा सांसारिकं सुखं स्यात्, अन्यथा रात्रि-

न्याख्यान

॥ १८ ॥

अष्टाई

। १९ ॥

दिवसयोगवद्विडंबनमेव. हे स्वामिन् ! पुरा नाभेयजिनाग्रे त्वया तु मद्राक्यकरणमंगीकृतमेव, अहमेकदा त्वत्परीक्षार्थं त्वत्तस्तद्याचितवती, त्वं तु हहा स्वल्पेन कार्येण क्रोधवशं गतः, हे नाथ ! अहं शीलादपि सुखादपि उभयस्माद्गृष्टा, तस्मान्मम चिताग्निसेवनमेव श्रेयः शरणमस्तु. इति तद्वचः श्रुत्वा तन्मग्नमानसो नृपः स्ववाक्यं स्मरन् जगाद, हे प्रिये ! ताततातेन यदुक्तं तातेन च यत्कृतं तत्पर्वणो नाशं तत्पुत्रोऽहं कथं कुर्वे ? हे हरिणाक्षि मम सकलां पृथ्वीं कोशं गजाश्वादींश्च सर्वान् त्वं स्वयं गृहाण, परं येन न सौख्यं, न च धर्मस्तदकृत्यं मां मा कारय ? ततः सापि ईषद्विहस्य कोमलवाण्या प्रोवाच, हे राजन् ! भवादृशां सत्यवचनमेव सद्वृत्तं, यतो येन पापिना स्वांगीकृतविघातः कृतः सोऽशुचिस्तस्य भारात्पृथिवी अतिषीदति. हे नाथ यदि त्वया इदमपि कार्यं न सिद्ध्यति तदा राज्यादिदातृत्वं कथं सेत्स्यति ? त्वदर्थं मया पितुर्विद्याधरैश्वर्यं त्यक्तमथैतद्राज्यादिना किं कुर्वे ? अथ हे स्वामिन् ! यदि पर्वभंगं न कर्त्ता, तर्हि मत्पुरतो युगादीशप्रासादं पातय ? इति तद्वचनश्रवणमात्रेणैव नृपो वज्राहत इव मूर्च्छां प्राप्य गतचैतन्यो भुवि पपात. तदैव मंत्रिण आदेशादाकुलैस्तत्परिकरजनैः शीतलजलादिसंसेकान् नृपो लब्धचैतन्यो भुवि विहितः. अथ सूर्ययशा नृपः स्वपुरः स्थितां तां स्त्रियं दृष्ट्वा कुपितो जगाद, रे अधमे ! अयं तवाचारो वाण्या मत्पुरः स्वकुलाधमतां विकिरति, यत उद्गारवदाहारो भवेत्, त्वं विद्याधरपुत्री न किं तु चांडालपुत्री दृश्यसे, मया मणिभ्रमेणैव काचखंडादरश्चक्रे, यो देवस्त्रैलोक्यनाथस्त्रैलोक्यवंदितस्तत्प्रासादभंगकृत् कोऽपि कथं भवेत् ? तस्मात् हे स्त्रि ! स्वयं स्ववचसा बद्धं मामनृणं कर्तुं धर्मलोपं विनाऽन्यथाचस्व ? पर्वलोपं चैत्यध्वंसं चाहं सर्वथा न करोमि. तत् श्रुत्वा

न्याख्यान

॥ १९ ॥

अष्टाह

॥ २० ॥

सापि ईषद्विहस्य पुनस्तमुवाच, हे नाथ ! अन्यदन्यदिति च त्वद्वचो दूरतो याति, यदीदं त्वं नांगीकर्त्ता, तर्हि त्वं स्वयं स्वपुत्रस्य शिरश्छित्त्वा सद्यो मह्यं देहि ? अथ राजा विमृश्य वदतिस्म, हे सुलोचने ! मत्सुतो मत्तोऽभवत्, तस्मान्मम शिरस्तव करतलस्थमस्तु. इत्युक्त्वा नृपः करेण खड्गं गृहीत्वा यावत् स्वशिरश्छेदार्थमुद्यतो भतति, तावदेव सा तस्य खड्गधारा बन्ध, न पुनस्तस्य सत्वस्य. ततो राजा खड्गधाराबन्धनाद्विलक्षः सन् कंठनालविडम्बकं नवं नवं खड्गं गृहीतवान्, यदासौ भूपतिर्मनागपि सत्त्वान्न चचाल तदा ते स्त्रियौ स्वकीयं रूपं प्रादुःकृत्याऽत्यादराज्जयजयेत्यूचतुः, पुनश्च—

जय त्वं वृषभस्वामि—कुलसागरचंद्रमाः ॥ जय सत्ववतां धुर्यः । जय चक्रीशनंदनः ॥ १ ॥ अहो ! तव धैर्य ! अहो ! ते मनसो निश्चयः ! यत्स्वस्य विनाशेऽपि मनाक् स्वव्रतं न त्यक्तवान्. देवेन्द्रः स्वःसभायां देवानां पुरस्तवातुलं सत्त्वं विशेषतः प्रशशंस, हे राजन् ! आवाभ्यां अश्रद्धानाभ्यां स्वर्गादागत्य स्वनिश्चयात्त्वं क्षोभयितुमारब्धः, परं त्वां क्षोभयितुं कोऽपि न समर्थः. हे जगत्प्रभुकुलावतंस ! हे वीर ! त्वयैव इयं पृथ्वी रत्नसूरिति सत्यं नाम विभर्त्ति. इत्थं तयोः स्तुवत्योस्तत्र देवेन्द्र उपागमत्. जयशब्दमुच्चरन् पुष्पवृष्टिं च कृतवान्. तदा प्रतिज्ञाभ्रष्टा उर्वशी इंद्रेण सोपहासं निरीक्षिता सती तत्पुरतो नृपगुणान् जगौ. इंद्रोऽपि तस्मै वरमुकुटकुंडलांगदहारान् दत्त्वा च ताभ्यां सह स्वर्गं गतौ. सूर्ययशा अपि सत्यप्रतिज्ञः प्रमुदितः सन् सन्नीत्या पृथ्वीं पालयतिस्म. अथ स राजा भरतेशवत् पृथ्वीं जिनगृहमंडितां कुर्वन् श्रीसंघयात्रया जन्म पवित्रयन् श्रीयुगादिजिनचरणवत् नित्यं चतुर्दश्यष्टमीपर्व आराधयामास. तथा

॥ २० ॥

रुद्राह

२१ ॥

व्रतधारिणः श्रावकान् स्वगृहे भोजयामास. पूर्व भरतेन काकिणीरत्नरेखाभिः श्रावका अकिताः, सूर्ययशसा तु सौवर्णोपवीतेन तेन तैचिताश्चकिरे. तस्य राज्ञ उदारचरिता बहवः कुमार आसन्. यथा ऋषभस्वामिन ईश्वराकुवंशो ववृते, तथा सूर्ययशसः सूर्यवंशोऽभवत्. सोऽप्येकदा पितृवत्स्वरत्नदर्पणे पश्यन् संसारासारतां धारयन् केवलज्ञानं प्राप्य बहून् भव्यान् प्रतिबोध्य मुक्तिं प्राप ॥ इति निजनियमदृढपालने सूर्ययशोवृत्तकथा ॥ भव्यात्मभिरष्टाहिकापर्वणीत्थं धर्मकर्माणि विधाय तत्पर्वाराधनीयं, येनेह परत्र च सर्वेष्टसिद्धिः ॥

संवद्रथोमरसाष्टरात्रिप्रमिते मासे शुचौ शोभने । पक्षे प्रोज्ज्वलतायुते सुविहिते सम्यग्द्वितीयातिथौ ॥ पूज्यश्रीजिनहर्षसूरिगणभृद्राज्ये मुदाष्टाहिका—व्याख्यानं सुगमं हितं सुविहितं श्रीजेसलाद्रौ पुरे ॥ १ ॥ श्रीमंतो गुणशालिनः समभवन् प्रीत्यादिमाः सागरा—स्तच्छिष्याऽमृतधर्मवाचकवरा आसन् स्वधर्मादराः ॥ तच्छिष्यैर्जिनराजराजिचरणांभोजप्रसक्तैः क्षमा—कल्याणाभिधपाठकैः सुमनसां श्रद्धावतां प्रीतये ॥ २ ॥ युग्मं ॥ मुनेरुदयरंगस्या—ग्रहाद्व्याख्यानमादरात् ॥ इदं व्यधायि प्राचीनं । पद्यबंधं विलोक्य तत् ॥ ३ ॥

॥ इति श्रीपर्युषणाद्यष्टाहिकव्याख्यानं समाप्तम् ॥

व्याख्यान

॥ २१ ॥



॥ इति अष्टाहिकव्याख्यानं समाप्तम् ॥

